

# ጽዋ ፡ ስዋ

ስዋ ተበልካስ ድቋ ቃሕ ኢሉኒ፤  
 ጎምዞ አዴታተይ አወናዊኑኒ፤  
 ኮልዒ ወሐላሉ ሕጂ ዊን ኢሉኒ፤  
 በዓቢ ጎምቦዞ ጽራይ ተራእዩኒ።

በል ክጸውዋካ ፡ ስምዓኒ ጽን ኢልካ፤  
 አብ ዓዲ ኸለኹ ፡ ምስ ዳጉሻ ቆላ፤  
 ዝሰማዕኸምዮ ፡ ብዕሸለይ ናጽላ፤  
 ታሪኹ ነህልካ ፡ ናይ ዓርከተይ ስዋ።

ከተምብሃልካ ፡ አንፈት ናይ ትውልዱ፤  
 እንኮዮ ከም ሓሙስ፡ በይኑ ንብሕቱ፤  
 ሓላል ናይ ብኡነት ፡ ወዲ ወሐላሉ፤  
 አዩባ ክጥዕም ፡ እቲ መቐረቱ፤  
 ዘይክአልዮ ፡ ናፍቆት ስእነቱ፤  
 ፍለዮ ደኣ ፡ ካብ ደቓሉ አዝማዱ።

ወለዱ ፡ ዳጉሻ ምስ ብቐሊ፤  
 መዓብይቱ ፡ ጌሶ ቐጽሊ፤  
 ብኸንክን ዝጥጃእ፡ ተሓስዩ ብትሪ፤  
 በውሊዕ ተዓጢኑ፡ መኣዛ ዝፈሊ።

በሓደ ሸነኹ ፡ ሓርጭ ተላዕጠጠ፤  
 በቲ ኻልእ ፡ ብቐሊ-ጌሶ ተጠጀኦ፤  
 ሰሙን አብ ገበራ ፡ ተዓጥኑ ተሓሰ፤  
 ይሕንከር አብ ሞቐሎ ፡ ክኸውን መጽፋእተ።

መጽፋእቲ ንጥጅእ ፡ ረኺቡ ናብ ዕትሮ፤  
 ተሓምበለ በለ ፡ ሳዕስዒት ጀመሮ፤  
 'ቲ ረቂቕ መጠቃ ፡ ተቐሪሹ ኣርከቦ፤  
 መሰሰውን ደበለ፡ ናይ ስገም ሕንሻሮ።

መኽብዕቲ ይፈልዮ ፡ ድቋ ካብ ግለቱ  
 አብ ሓውሲ ምፍልሑ ፡ ጉዕሽዮ ሸሙ፤  
 ጎምዞ ይኸውን ፡ ፈሊሑ ድፍድፉ፤  
 ኩልዒ ይስመ ፡ እንተ ተጸሚቐ፤  
 ጽራይ ይኸውን ፡ ድቋ ተደሪቐ፤  
 ጽራይ ናብ ቅራር ምስ ወደኣ ሓይሉ።

ድቋ ምስ ጸገብካ ፡ ስተዮ አጽሪኻ፤  
 ከይነፍሰካ ሕተሞ ፡ ክደኖ አትሪርካ፤  
 ከይተርፍ ንብላሽ ፡ መፍቶ በዓል ሻምላ፤  
 ተጠንቂቕካ 'ቐርሮ ፡ ክፍለ ሓተላ።

አብ ውራይ አብ ዝክር ፡ መንጀሚ መዕለሊ፤  
 ነቲ ጽሙእ ዓኻይ ፡ መርወዪ መፍጠኒ፤  
 ነበረ 'ቲ ጥቕሙ ፡ መሳንዪ መፋቐሪ፤  
 አይነበረን ከቶ ፡ መሕመሚ መስከሪ።  
 ከምዚ ሎሚ ከይኩነ ፡ ምድሪ ከይሓሰመ፤  
 መሬት ብለዋሁ ፡ ገጠር ከይከተመ፤  
 ክንዲ ማይዮ ነይሩ ፡ ንዓኻይ ጎበለለ፤  
 ጸረ ቀኑምባ ፡ እቲ ፍቱን ፈውሰ።

አንታ ስዋ ፡ ጉድ ረኺቡ፤  
 ከተማ አትዩ፡ ተኸሲኡ፤  
 ብሸቃጦ ፡ ተበሊሉ፤  
 አልኮል ተቐይሩ፡ ሓሚሙ ማህሚኑ፤  
 አዩ ጋዶ ፡ ግዜኹ ሓሲሙ።

ደቂ መሸላ፡ ኮሮሾ ፡ ዳጉያ፤  
 ስዋ ተባሂለን፡ ያኢ ክጓደያ፤  
 'ዘን ፈሰፍሰ ፡ ዘዩብለን ሙያ፤  
 ክብለጸኹ 'የን ፡ ጽሙእ ክራስያ።

አብ ሚዳኳ ፡ እቲ ዓቃብ ባህሊ፤  
 ስዋ ረኺቡ ኔሩ ፡ ተኣታሊ፤  
 ድሙዶ ጉርሙ ፡ ዝብልዎ መታለሊ፤  
 ካብ ሩዝ-ሸኮር ተሰርሐ፡ መጸለሊ።

መኽዘን ስዋ ነይሩ ፡ ሃያብ ገንኢ፤  
 ወይ ዝንግሪር ፡ ማእከላይ አሰዳሪ፤  
 ዓበይቲ ዓታሩ ፡ ወይ ናይ ንፍቂ፤  
 ሕትሞ ሳርማ ፡ ንግርማ ንኸብሪ፤  
 ተነኣሰት ገንቦ ፡ ጓል-ጓላ ንገንኢ።

ብዋንጫ ተሪፉ ፡ ብሸሎኻን ሸክናን፤  
 ብምለሊኽ ምዕታር ፡ ብኬሪን ታኒካን፤  
 ካብቲ ገረወኛ ፡ በርሚል ወይ ጀሪካን፤  
 አይትልከፎ ሃዩ ፡ ይትረፍካ አይፋልካን፤  
 ስዋ አይተበሎ 'ነቲ ናይ ከተማ ርኳን።

ዓኻይ ገዲም  
 (ጊዴምን አባይ አስመሮም)  
 16 ጥሪ 1996